

ان میں ”لغات الحدیث“ پر ہونے والے کام کا جائزہ

اُردو زبان میں ”لغات الحدیث“ پر ہونے والے کام کا جائزہ

از: ڈاکٹر محمد جنید ندوی
سربراہ، شعبہ علوم اسلامیہ و ثقافت
مین الاقوامی اسلامی یونیورسٹی، اسلام آباد

حرف آغاز

الحمد لله رب العالمين والصلوة والسلام على رسول الله مين وعلى آل واصحابه جمعين وبعد:
یہ ایک ناقابل انکار حقیقت ہے کہ اسلامی تعلیمات کی تفہیم میں قرآن حکیم کے بعد سب سے زیادہ اہمیت رسول اللہ ﷺ کی احادیث مبارکہ کو حاصل ہے۔ کتاب اللہ کی توثیق و تشریع کے لیے مفسرین کرام نے اپنی زندگیاں صرف کر کے علم تفسیر کا ضخیم علمی ذخیرہ فراہم کر دیا ہے، اسی طرح محدثین عظام نے آنحضرت ﷺ کے اقوال و افعال کو جانشناختی سے مرتب کر کے دنیا کے سامنے ایک عدمی النظیر کارنا مہ پیش کر دیا جو ایک مجھے سے کم نہیں ہے۔ قرآن اور حدیث کی خدمت کرنے والے علمائے امت کے پیش نظر دو اہم مقاصد تھے۔ پہلا یہ کہ ان خدمات کے نتیجے میں انہیں اللہ تعالیٰ کی رضا و خوشنودی حاصل ہو جائے اور دوسرا یہ کہ اللہ سبحانہ و تعالیٰ کی کتاب قرآن مجید اور اللہ تبارک و تعالیٰ کے آخری رسول محمد مصطفیٰ ﷺ کا آفاقی پیغام تمام دنیا تک پہنچ جائے جس کی روشنی میں انسانیت دنیوی اور آخری فلاح کی شاہراہ پر گامزرن ہو سکے۔ ان دو اہم مقاصد کے حصول کے لیے صحابہ کرام رضوان اللہ علیہم جمعین کے زمانے سے آج تک ہزاروں علمائے کرام نے اپنی زندگیوں کو علوم القرآن والحدیث کی خدمت میں

صرف کر دیا۔

تکلیف

اس مختصر مقالے کا مقصد بر صغیر پاک و ہند میں اردو زبان میں "لغات الحدیث" پر ہونے والے کام کا مختصر تعارف اور جائزہ پیش کرنا ہے۔ اس جائزے میں لغت نویسی کی ضرورت اور مشکلات کو "لغات الحدیث" کے جانچا گیا ہے۔ عربی زبان میں "لغات الحدیث" کی ضرورت اور اہمیت کو اجاگر کیا گیا ہے۔

بر صغیر پاک و ہند کے علمائے کرام کی خدمات برائے "علوم الحدیث" اور ان کے اعتراض کا مختصر تذکرہ کیا گیا ہے۔ اردو زبان میں "لغات الحدیث" پر ہونے والے کام کا تعارف کرایا گیا ہے۔ ان سوالات کا جواب تلاش کیا گیا ہے کہ ماضی کے علماء اور محققین نے اردو "لغات الحدیث" پر کام کیوں نہیں کیا؟ اس کی ضرورت کیوں پیش نہ آئی؟ اور علامہ وحید الزمان کی تالیف "لغات الحدیث" صورت میں جو کام ہوا بھی ہے اُس کے بعد مزید کام نہ ہونے کی کیا وجہات ہو سکتی ہیں؟ اس کے ساتھ ہی اردو زبان میں "لغات الحدیث" پر مزید تحقیق کام کی ضرورت کو اجاگر کیا گیا ہے اور یہ تجویز کیا ہے کہ اردو زبان میں "لغات الحدیث" کے موضوع کی مناسبت سے ہونے والے ثانوی کاموں اور "غريب الحدیث" پر ہونے والے کام سے بھی استفادہ کیا جاسکتا ہے۔ اس کے بعد اردو زبان میں لغات الحدیث کے موضوع پر مرتب ہونے والی واحد کتاب، جو پہلے "انوار اللغة الملقب به وحید اللغات" کے نام سے، پھر "اسرار اللغة الملقب به وحید اللغات" کے نام سے اور اب "لغات الحدیث" کے نام سے شائع ہوئی ہے، اس کے مصنف علامہ وحید الزمان کا مختصر و جامع تعارف کرایا ہے۔ پھر علامہ کی کتاب "لغات الحدیث" کا تعارف کرایا ہے جس میں اس کا سبب تالیف، مصادر، منبع تدوین، خصوصیات کا ذکر اور تسامیات کا جائزہ لیا گیا ہے۔ علاوہ ازیں اس مقالے

اُردو زبان میں ”لغات الحدیث“ پڑھنے والے کام کا جائزہ

میں اُردو زبان میں ”لغات الحدیث“ کے موضوع کی مناسبت سے ہونے والے ثانوی کاموں کا مختصر تعارف کرتے ہوئے یہ جائزہ لیا ہے کہ ان کاموں نے احادیث مبارکہ کو زیادہ بہتر طور پر سمجھنے میں کس حد تک مدد دی ہے۔ مقالے کے آخر میں اس تحقیق کے نتائج اور تجویز کو پیش کیا گیا ہے۔

لغت نویسی کی ضرورت اور مشکلات

یہ ایک حقیقت ہے کہ لغت نویسی ایک مشکل اور کٹھن کام ہے۔ لغت نویس کے کام کا سب سے دشوار پہلو یہ ہے کہ اسے خیالات اور معنی جیسی غیر مرئی چیزوں کی لفظی تصویریں پیش کرنا ہوتا ہے۔ عام طور پر الفاظ کے معنی مترادفات سے بیان کردئے جاتے ہیں۔ یہ دراصل معنی نہیں بلکہ وہ آلات ہیں جن کے ذریعے معانی تک ذہن کی رسائی کرائی جاتی ہے، پھر الفاظ کے مختلف معنی میں اتنا خفی و دیق فرق ہوتا ہے کہ تحریر ان کا احاطہ نہیں کر سکتی (۱)۔ چونکہ لغت نویسی ہر زبان کی ضرورت ہے لہذا لغت نویس کی ان مشکلات کا سامنا ہر زبان کو کرنا پڑتا ہے، بالخصوص جب اس زبان کی لغت نویسی کا مقصد معاشرے کی روحانی، سماجی، معاشی اور اجتماعی اقدار اور اصولوں کو متعین کرنا ہو۔ بر صغیر پاک و ہند کے معروف مفسر قرآن مولانا مفتی محمد شفیع عربی لغت نویسی کے حوالے سے فرماتے ہیں کہ ”عربی زبان کی لغت نویسی اپنی وسعت اور گہرائی کے حوالے سے بذات خود ایک مشکل کام ہے۔ یہ کام اس وقت اور بھی مشکل اور نازک حیثیت اختیار کر جاتا ہے جب مقصود رسول اللہ ﷺ کی احادیث مبارکہ کے الفاظ کی لغت تیار کرنا ہو۔ امام شافعیؓ جو بے مثال عالم اور فقیہ ہونے کے علاوہ زبردست ادیب اور لغوی تھے اس ضمن میں فرماتے ہیں کہ ”عربی و سیع ترین زبان ہے اور اس کی تمام لغات کا احاطہ نبی ﷺ کے سوا کسی عام آدمی کے بس کا کام نہیں ہے“ (۲)۔

اردو زبان میں ”لغات الحدیث“ پر ہونے والے کام کا جائزہ

عربی ”لغات الحدیث“ کی ضرورت اور اہمیت

جمہور محمد شین کی اصطلاح میں نبی ﷺ کے قول، فعل اور تقریر کو حدیث کہا جاتا ہے۔ قول و فعل کا مطلب تو واضح ہے، تقریر کے معنی یہ ہیں کہ آپ ﷺ کی موجودگی میں کسی شخص نے کوئی کام کیا یا کچھ کہا اور آپ ﷺ نے اس پر نہ انکار کیا نہ اسے روکا بلکہ سکوت اختیار فرما کر گویا اس کی توثیق کر دی (۳)۔ حدیث کی اس اصطلاحی تعریف کہ بعد محمد مصطفیٰ ﷺ کے عمال اور تقاریر مبارکہ کو سمجھنا اور اُن سے اصول اخذ کرنا قدرے آسان ہو جاتا ہے لیکن کلام نبویؐ کی فصاحت و بлагعت اور گیرائی و گہرائی کو سمجھنا خود عربوں سے عربی زبان کے اعلیٰ شعور کا تھقاضی ہے۔ یہی وجہ ہے کہ احادیث مبارکہ کے الفاظ کو لغوی اور معنوی اعتبار سے سمجھنے کے لیے عربی زبان میں لغات الحدیث مدون کی گئیں۔ اور اسلامی نظام حیات کے بعض ثانوی اصول و ضوابط کے استنباط میں علمائے امت کے موقف میں جو فرق نظر آتا ہے اُس کی وجہ بھی کلام نبویؐ کی فصاحت و بлагعت اور لغوی و معنوی گہرائی و سمعت ہے، جس کی گنجائش بہر حال کلام نبویؐ میں موجود ہے۔

تہذیب اور زبان دانی میں چولی دامن کا ساتھ ہے۔ جیسے جیسے تہذیب میں تغیر آتا جاتا ہے، زبان میں بھی خود تبدیلی ہوتی جاتی ہے۔ قدیم الفاظ اور اسالیب مرتبے جاتے ہیں اور جدید الفاظ اور اسالیب اُن کی جگہ لیتے جاتے ہیں۔ لیکن تہذیب ہو یا زبان، وقت کے ساتھ ساتھ جو تبدیلیاں اُن میں ہوتی ہیں، وہ مظاہر تک محدود رہتی ہیں، اصولوں تک نہیں پہنچتیں۔ اور جب اصولوں تک پہنچ جاتی ہیں تو پھر تہذیب و تہذیب رہتی ہے، نہ زبان وہ زبان (۴)۔ چونکہ اسلامی تہذیب و تہذیب کے بنیادی مأخذ قرآن مجید اور احادیث نبویؐ کی زبان عربی ہے لہذا اسلامی تہذیب و تہذیب کے تحفظ اور بقا کے لئے لغات القرآن اور لغات الحدیث ایک موزنہ کردار ادا کرتی ہیں۔ علماء اور محمد شین کرامؐ نے اسی ضرورت کے پیش نظر ”لغات القرآن“ کی ضخیم اور بعض نے مختصر کتب مدون کیں اور ”لغات الحدیث“ کی مشکلات کو

دور کرنے کے لئے تاجم، شروح اور کتب کی طرف توجہ دی۔

یہ ایک حقیقت ہے کہ وقت گزرنے کے ساتھ ساتھ انسانی زبانوں کے تلفظ، ادا بیگل، مفہوم اور نئے الفاظ کے اضافے سے قدیم اور جدید زبان میں فرق پیدا ہو رہا ہے۔ قدیم الفاظ متروک ہو رہے ہیں اور نئے مستعمل ہیں۔ موجودہ زمانے کے عرب معاشروں کی مثال ہمارے سامنے ہے جہاں اب فرانسیسی، انگریزی، اطالوی، ائٹلینیشی، ہندی، اور دیگر زبانوں کے کئی الفاظ اب عرب عوام کی روزمرہ کی زندگی کے معمولات، مطابع اور بول چال میں راہ پا چکے ہیں۔ علمی، ادبی، فنی، سائنسی، سیاسی الفاظ و اصطلاحات رواج پائی ہیں۔ اس صورت حال میں رسول اللہ ﷺ کے فرمودات کی حفاظت اور سمجھ کے لئے ”لغات الحدیث“ پر کتب کی ضرورت اور اہمیت مزید بڑھتی رہے گی۔ اس کی وجہ یہ ہے کہ عامتہ الناس کو اپنی علمی ضروریات پورا کرنے کے لئے اور عربی زبان کی متوسط استعداد کے حامل افراد کو اپنی علمی ضروریات کی تسلیکیں کے لیے متن حدیث اور اس کی لغوی اور معنوی تشریح کی اشد ضرورت ہوتی ہے کیونکہ وہ زبان کی علمی اور فنی باریک بینیوں سے اچھی طرح واقف نہیں ہوتے۔

بر صغیر میں ”علوم الحدیث“ کی خدمت اور اعتراض

بر صغیر پاک و ہند میں علمائے کرام نے علوم الحدیث کی جو خدمت سرانجام دی ہے وہ عالم آشکارا ہے۔ اس خدمت کا اعتراض اور تحسین خود عرب علماء نے کی ہے۔ چند معروف اہل علم کے تاثرات ملاحظہ کیجیے۔ علامہ رشید رضا مصری فرماتے ہیں ”اگر اس زمانے (بیسویں صدی) میں ہمارے ہندی بھائی علم حدیث کی طرف توجہ نہ کرتے تو یہ علم مشرقی ممالک میں زوال سے دوچار ہو جاتا“۔ ماضی قریب کے نامور محدث علامہ ناصر الدین البانی نے مولانا عبد الوہاب خلجی کو ایک انتزیودیتے ہوئے فرمایا ”میرا (علمی) وجود علمائے اہل حدیث ہند کی نیکیوں میں سے ایک نیکی ہے“۔ معروف مصری محقق علامہ عبد العزیز الخوی نے اپنی کتاب ”مفتاح السنۃ“ میں ہندوستان کے علماء کی خدمات حدیث کا بر ملا اعتراف کرتے ہوئے فرمایا

اُردو زبان میں ”لغات الحدیث“ پر ہونے والے کام کا جائزہ

”ملت اسلامیہ کی کثرت اور مختلف وظیفت ہونے کے باوجود ان میں کوئی بھی ایسا نہیں ہے کہ جس نے ہندوستانی مسلمانوں کی طرح حدیث سے تعلق کے تقاضے کو پورا کیا ہو،“ (۵)۔

بر صغیر پاک و ہند میں احادیث مبارکہ کی خدمت کا کام تین جہتوں میں ہوا ہے۔ پہلا کام صحاح ستہ کی شروع اور تراجم کی صورت میں ہوا۔ اس کے نتیجے میں عربی اور اردو میں نہایت دفع اور مستند کتابیں وجود میں آئیں جنہوں نے احادیث مبارکہ کی تعلیم و تفہیم اور خصوصاً ”لغات الحدیث“ کی ضرورت کو بڑی حد تک پورا کر دیا۔ دوسرا کام تدوین، جیت اور حفاظت حدیث کے حوالے سے ہوا جس کا مقصد اس خطے میں ”انکار حدیث“ کے فتنے کا خاتمه کرنا تھا۔ تیسرا کام اصول حدیث کے حوالے سے ہوا (۶)۔

بر صغیر میں اردو ”لغات الحدیث“ پر ہونے والا کام

ہماری تحقیق کے مطابق اردو زبان میں ”لغات الحدیث“ پر ہونے والا پہلا اور آخری، جامع اور مبسوط کام علامہ وحید الزمان، متوفی ۱۳۳۸ھ/۱۹۲۰ء (۷) نے کیا ہے۔ ”انوار اللہ ملقب بوحید اللغات“ کے نام سے مرتب کی جانے والی اس لغت کی ابتدائی پانچ جلدیں کو مطبع احمدی، لاہور نے ۱۳۲۵ھ/۱۹۰۷ء میں شائع کیا (۸)۔ پھر علامہ وحید الزمان نے اس لغت پر نظر ثانی کے دوران اضافے کئے اور ”اسرار اللہ ملقب بوحید اللغات“ کے نام سے ۱۳۳۲ھ/۱۹۱۶ء میں بنگلور سے شائع کیا (۹)۔ موجودہ ناشر نے اس کتاب کو ”لغات الحدیث“ کے مختصر نام سے شائع کیا ہے اور کتاب کے وہ مقامات جہاں موضوع تشنہ رہ گیا تھا یا سہوا بعض الفاظ کے معنی و تشریحات نہ ہو سکی تھیں ان کی مکانہ تکمیل کرنے کی کوشش کی ہے (۱۰)۔ مولانا عبدالحیم چشتی کی تحقیق کے مطابق یہ لغت پانچ سال میں مکمل ہوئی (۱۱)۔ اس لغت اور مؤلف کا تفصیلی تعارف ہم آئندہ سطور میں پیش کریں گے۔

اُردو ”لغات الحدیث“ پر مزید کام کیوں نہیں ہوا؟

۷۱۹۱ء میں نامکمل شکل میں، اور ۱۹۱۶ء میں مکمل ہو کر شائع ہونے والی علامہ وحید الزمان کی کتاب ”لغات الحدیث“ سے پہلے اور بعد میں بھی بر صیر کے علماء اور محققین کی جانب سے اُردو زبان میں ”لغات الحدیث“ کے موضوع پر کام نہیں کیا گیا۔ اس کی سبھی میں آنے والی ایک وجہ تو یہ ہے کہ ماضی کے علماء، اساتذہ اور محققین کو عربی زبان پر عبور حاصل تھا۔ لہذا عربی زبان میں موجود عربی شروح اور ”لغات الحدیث“ ان کی علمی، تدیلی اور تحقیقی ضرورتوں کو پوری کر رہی تھیں۔ دوسری وجہ یہ رہی کہ اُردو زبان میں کتب احادیث کے تراجم اور شروح کی صورت میں مفصل اور مستند کتابیں وجود میں آگئیں تھیں۔ انہوں نے علماء، اساتذہ، محققین اور طلباء کو احادیث مبارکہ کی تعلیم و تفہیم میں خصوصاً اُردو زبان میں ”لغات الحدیث“ کی ضرورت سے مستثنی کر دیا تھا۔ اُردو زبان میں ”لغات الحدیث“ کے موضوع پر مزید کام نہ ہونے کی تیسری وجہ یہ بھی رہی ہوگی کہ لغت نویسی ایسا مشکل اور کٹھن کام ہے جس کے لئے عربی اور اُردو زبان پر قدرت و مہارت، تحقیقی ذہانت، وقت اور مالی وسائل کی ضرورت ہوتی ہے۔ یہاں یہ بات بھی محل نظر ہے کہ اُردو زبان میں علامہ وحید الزمان کی کتاب ”لغات الحدیث“ کی تالیف کا اصل مقصد بھی فریقین اہل سنت اور اہل امامیہ کی احادیث جمع کرنا تھا تاکہ وہ حدیث شریف کے تمام طالبین کو شرح کا کام دے سکے اور جس لفظ کے معنی میں ان کو اشکال پیدا ہو وہ اس کتاب میں دیکھ کر اپنا اشکال رفع کر لیں (۱۲)۔ حالانکہ وہ اُردو زبان میں کتب احادیث کی شروح اور تراجم کی صورت میں ہونے والے مستند کام سے بخوبی واقف تھے۔ اگر علامہ کے پیش نظر مذکورہ بالامقصود نہ ہوتا تو شاید اُردو زبان میں ”لغات الحدیث“ پر کوئی بھی کام نہ ہوا ہوتا۔

کیا اُردو ”لغات الحدیث“ پر مزید کام کی ضرورت ہے؟

بر صیر پاک و ہند کے دینی مدارس کے نصاب میں عموماً حسن بن محمد رضی الدین

اردو زبان میں ”لغات الحدیث“ پر ہونے والے کام کا جائزہ

الصاغانی کی کتاب ”مشارق الانوار“ اور ابو عبداللہ ولی الدین خطیب تبریزی کی کتاب ”مشکوٰۃ المصایب“ پڑھائی جاتی ہیں جن کی متعدد اور دشروں اور حواشی لکھی گئی ہیں (۱۳)۔ دینی مدارس میں احادیث مبارکہ کتابی طریقہ تدریس کے تحت پڑھائی جاتی ہیں۔ دوران تدریس میں صرف وحوج پر زور دیا جاتا ہے۔ عربی عبارت کا اردو ترجمہ یا کسی مقامی زبان میں ترجمہ کر کے مطلب واضح کر دیا جاتا ہے۔ تحریری کام خوبی ترکیب پر کرایا جاتا ہے۔ انشائی سوالات و جوابات لکھوائے جاتے ہیں۔ حدیث کی اسناد اور موقع محل سمجھایا جاتا ہے۔ اس کے علاوہ حدیث سے وابستہ فقہی مسائل اور اصول بھی سمجھائے جاتے ہیں۔ اس طریقہ تدریس کے نتیجے میں تیار ہونے والے آئندہ کرام میں متعدد خوبیوں کے ساتھ ساتھ یہ خامی پیدا ہو گئی ہے کہ ماضی کے علماء، اساتذہ اور محققین کو عربی زبان پر جو عبور حاصل تھا وہ ان آئندہ کو نہیں رہا۔ نتیجتاً وہ عربی لغات الحدیث سے کا حقہ استفادہ نہیں کر سکتے۔ غالباً اس کمزوری کی ایک وجہ امت مسلمہ کی دگرگوں روحانی، سماجی، معاشی اور سیاسی حالت اور طلب علم کے شوق اخلاص اور دلچسپی میں کمی ہے۔ لہذا یہ صورت حال اردو ”لغات الحدیث“ پر مزید کام کرنے کا تقاضا کرتی ہے۔

اردو زبان میں ”لغات الحدیث“ پر مزید کام کرنے کی ضرورت اس لئے ہے کیونکہ اس موضوع پر ”لغات الحدیث“ کے نام سے جامع اور مبسوط کام صرف علامہ وحید الزمان نے کیا ہے۔ لیکن اس لغت کی اشاعت جدید میں بھی اصلاح کے باوجود ایسی غیر متعلق باتیں موجود ہیں جن کا لغت سے بالواسطہ یا بلاواسطہ کوئی تعلق نہیں ہے اور ضخامت و جسم بھی زیادہ ہے۔ اس کتاب بہتر بنانے کے لئے مذکورہ بالاحوالوں سے کام کی ضرورت ہے جو اردو زبان میں ”لغات الحدیث“ پر مزید کام کرنے کی ضرورت کو ثابت کرتی ہے۔ اس کتاب کا تفصیلی جائزہ ہم آئیندہ سطور میں پیش کریں گے۔

علاوہ ازیں، ہماری نظر میں درج ذیل کتب احادیث پر اردو زبان میں ”لغات

— اردو زبان میں ”لغات الحدیث“ پڑھونے والے کام کا جائزہ

الحدیث“ کی مناسبت سے ثانوی حیثیت کا کام ہوا ہے:-

(۱) کتاب: اربعین نووی۔

(۲) کتاب: ارشاد الطالبین۔ شرح اردو زاد الطالبین۔

(۳) کتاب: انوارِ غوثیہ۔ شرح الشمائل النبویة۔

(۴) کتاب: بشیر القاری۔ شرح البخاری۔

(۵) کتاب: بندہ مومن۔

(۶) کتاب: تدبیر حدیث۔ شرح مؤطا امام مالک۔

(۷) کتاب: ریاض الصالحین۔

(۸) کتاب: فیوض الباری۔

(۹) کتاب: مظاہر حق۔ شرح مشکوٰۃ المصابیح۔

(۱۰) کتاب: منهاج البخاری۔

تلash کرنے سے مزید کتب بھی سامنے آسکتی ہیں۔ مذکورہ کتب احادیث میں عربی متن، اردو ترجمہ و تشریع، حل لغات اور الفاظ حدیث پر لغوی اور معنوی بحث بھی کی گئی ہے۔ لہذا ان کتب کے علاوہ دیگر کتب کی مدد سے ”لغات الحدیث“ پر نیا کام کیا جاسکتا ہے۔ اردو زبان میں ”لغات الحدیث“ کے موضوع کی مناسبت سے کئے جانے والے ثانوی حیثیت کے کام کا تفصیلی تعارف ہم آئینہ سطور میں کریں گے۔

تمام اہل علم جانتے ہیں کہ ”غیریب الحدیث“ کا علم اُن احادیث مبارکہ سے بحث کرتا ہے جن کے معنی و مفہوم بہت سے لوگوں پر عربی زبان کے بگڑ جانے کی وجہ سے واضح نہیں ہوتے۔ علوم الحدیث کے ماہرین ”غیریب الحدیث“ کے علم کو ”لغات الحدیث“ کے دائرے میں شامل نہیں کرتے۔ لیکن ہمارے نزدیک، جو ہری اعتبار سے یہ علم بھی ”لغات

اردو زبان میں ”لغات الحدیث“ پر ہونے والے کام کا جائزہ

الحدیث“ کے عنوان سے متعلق ہے کیونکہ اس علم میں الفاظ کے صحیح معنی اور مفہوم سے بحث کی جاتی ہے۔ لہذا اردو زبان میں ”لغات الحدیث“ پر مزید کام کرنے کے دوران ”غريب الحدیث“ پر کئے جانے والے کاموں سے بھی فائدہ اٹھانے کی ضرورت ہے۔ اس موقع پر مناسب ہوگا کہ عربی زبان میں غريب الحدیث علم پر ہونے والے کام کا مختصر تعارف بھی پیش کر دیا جائے۔

عربی زبان میں اس علم پر سب سے پہلے ابو عبیدہ مقمر بن المثنی بصری (متوفی ۸۲۵ھ/۷۱۰ء) نے ایک مختصر تصنیف کی۔ پھر ابوالحسن نصر بن شمیل مازنی (متوفی ۸۱۹ھ/۷۰۳ء) نے اس سے بڑی کتاب لکھی۔ بعد ازاں ابو عبید قاسم بن سلام (متوفی ۸۳۸ھ/۷۲۳ء) نے ایک ایسی کتاب لکھی جس کی تصنیف میں پوری عمر کھپا دی۔ علاوه ازیں ابن قتبیہ (متوفی ۸۸۹ھ/۷۲۶ء) اور پھر زمخشیری (متوفی ۵۲۸ھ/۱۱۳۳ء) نے اپنی کتاب ”الفائق فی غریب الحدیث“ مرتب کی۔ اس کے بعد مجد الدین المعروف بابن الاشیر (متوفی ۶۰۶ھ/۱۲۰۹ء) نے ”النهاية فی غریب الحدیث والاشر“ تحریر کی۔ الارموی نے نہایہ کا ایک ضمیمه لکھا۔ امام سیوطی (متوفی ۹۱۱ھ/۱۴۵۰ء) نے اپنی کتاب ”الدرالنثیر تلخیص نہایۃ ابن الاشیر“ میں نہایہ کا خلاصہ تحریر کیا (۱۲)۔

کتاب ”لغات الحدیث“ کے مصنف علامہ وحید الزمانؒ کا تعارف بر صیری پاک و ہند کے علمائے حدیث میں علامہ وحید الزمانؒ کا نام ہمیشہ زندہ رہے گا کیونکہ انہوں نے کئی جگتوں سے علم حدیث کی خدمت کی ہے۔ علامہ کی ولادت ۱۲۶۶ھ/۱۸۵۰ء میں بمقام کانپور ہوئی اور وفات شعبان ۱۳۳۸ھ/۱۹۲۰ء میں بمقام وقار آباد ہوئی (۱۵)۔ علوم مروجہ کی تعلیم و تربیت اپنے دور کے ممتاز علماء اور اساتذہ سے حاصل

اُردو زبان میں ”لغات الحدیث“ پڑھنے والے کام کا جائزہ

کی (۱۶)۔ خاندانی طور پر حنفی المسلک تھے اس لیے اوائل عمر میں حنفی مسلک سے بڑا شغف تھا۔ اسی بنابر فقہ حنفی کی مشہور کتاب ”شرح الوفایة“، ”کاترجمہ اور نہایت مبسوط شرح لکھی۔ اصول فقہ کی مشہور کتاب ”نور الانوار“ کی حدیثوں کی تحریج پر ایک رسالہ لکھا۔ علامہ تفتخارانی کی ”شرح العقائد النسفیۃ“ کی احادیث کی تحریج کی۔ مگر بعد کے دور میں اپنے برادر بزرگ مولانا بدیع الزمان کی صحبت اور حدیث کی کتابوں کے ترجمہ کے بعد غیر مقلد ہو گئے تھے۔ لیکن بعض مسائل میں جمہور اہل حدیث سے اختلاف بھی رکھتے تھے (۱۷)۔ ان کے بعض تفرادات سے شیخی عقائد کے ساتھ ہم آہنگی بھی ظاہر ہوتی تھی۔ اسی وجہ سے اکابر علمائے اہل حدیث نے ان سے پُر زور بے زاری کا اظہار کیا (۱۸)۔ علامہ وحید الزمان کی علمی خدمات کا اندازہ ان کی تصنیفات اور تالیفات سے بخوبی کیا جاسکتا ہے۔ آپ نے عربی اور اردو زبان میں ۲۶ کتابیں تالیف کیں (۱۹)۔ علامہ وحید الزمان کی ایک بے مثال علمی خدمت اردو زبان میں حدیث کی نہایت جامع اور مبسوط لغت کی تالیف ہے۔ سطور ذیل میں اس عظیم علمی کتاب ”لغات الحدیث“ کا تعارف اور جائزہ پیش کیا جاتا ہے۔

کتاب ”لغات الحدیث“ کا تعارف

ہماری تحقیق کے مطابق اردو زبان میں لغات الحدیث پر کیا جانے والا منفرد، جامع اور مبسوط کام علامہ وحید الزمان کی تالیف ”اسرار اللہ مع انوار اللہ الملقب بوحید اللغات“ ہے۔ یہ کتاب اس وقت ”لغات الحدیث“ کے مختصر نام سے منظر عام پر ہے۔ اس کتاب کی ابتدائی پانچ جلدیں مطبع احمدی، لاہور نے ۱۳۲۵ھ/۱۹۰۷ء میں ”انوار اللہ ملقب بوحید اللغات“ کے نام سے شائع کیں (۲۰)۔ پھر علامہ وحید الزمان نے نظر ثانی کے دوران اس میں اضافے کئے اور ۱۳۳۲ھ/۱۹۱۶ء میں بنگلور سے ”اسرار اللہ ملقب بوحید اللغات“ کے نام سے اسے شائع کیا (۲۱)۔ موجودہ ناشر نے اس کتاب کو ”لغات

اردو زبان میں ”لغات الحدیث“ پر ہونے والے کام کا جائزہ

”الحدیث“ کے مختصر نام سے شائع کیا ہے اور کتاب کے وہ مقامات جہاں موضوع تشنہ رہ گیا تھا یا سہوأ بعض الفاظ کے معنی و تشریحات نہ ہو سکی تھیں ان کی مکمل تتمیل کرنے کی کوشش کی ہے (۲۲)۔ مولانا عبدالحیم چشتی کی تحقیق کے مطابق یہ لغت پانچ سال میں مکمل ہوئی (۲۳)۔

۴۔ کتاب ”لغات الحدیث“ کا سبب تالیف

علامہ وحید الزمان کتاب ”لغات الحدیث“ کی تالیف کا سبب اور مقصد بیان کرتے ہوئے لکھتے ہیں ”اب شروع ۱۹۰۶ھ/۱۳۲۳ء سے باوجود اس کے کہ میں کمال نقہت اور ضعف پیری اور امراض مختلف میں گرفتار تھا لیکن اس پر بھی اوقات کو خالی گزارنا مشکل معلوم ہوا اور بالہام غبی یہ حکم ہوا کہ ایک کتاب لغات حدیث بزبان اردو مرتب کرو اور اس میں جہاں تک ہو سکے فریقین یعنی اہل سنت اور امامیہ کی حدیثیں جمع کرتا کہ حدیث شریف کے تمام طالبین کو شرح کا کام دے اور جس لفظ کے معنی میں ان کو اشکال پیدا ہو وہ اس کتاب میں دیکھ کر اپنا اشکال رفع کریں“ (۲۴)۔ علامہ وحید الزمان کے اس بیان سے ظاہر ہوتا ہے کہ وہ مسلمانوں کے دونوں گروہوں کا احترام کرتے تھے اور اتحاد میں اسلامیں کے خواہاں تھے۔ ہمارے اس موقف کو علامہ کی ایک اور کتاب ”هدیۃ المهدی من الفقه المحمدی“ سے مزید تقویت ملتی ہے جس میں علامہ نے اہل حدیث حضرات کے بنائے ہوئے شرک و بدعت کے وسیع دائرے پر تنقید کی ہے اور انہیں غلو اور تشدید سے بچنے اور اعتدال کی راہ اختیار کرنے کی تلقین کی ہے (۲۵)۔ یہاں اس امر کی تذکیرہ بھی ضروری ہے کہ علامہ وحید الزمان مسلمانوں کا غیر مقلد تھے لیکن بعض امور میں جہوڑا اہل حدیث سے اختلاف بھی رکھتے تھے (۲۶)۔

کتاب ”لغات الحدیث“ کے مصادر

کتاب ”لغات الحدیث“ کی تالیف میں مفصلہ ذیل عربی کتب لغت سے مدلی گئی

ہے۔

- (۱) النهاية في غريب الحديث والأثر. ابن الأثير الجزري.
- (۲) مجمع البحار الأنوار في غرائب التنزيل ولطائف الأخبار. محمد طاهر پٹنی۔
- (۳) القاموس المحيط.
- (۴) الصحاح للجوهرى.
- (۵) محيط المحيط.
- (۶) المنتهى الارب.
- (۷) مجمع البحرين. ابن الساعاتى ببغدادى.
- (۸) الدر النثير فى تلخيص النهاية.
- (۹) الغريبين.
- (۱۰) الفائق. زمخشري.
- (۱۱) المغرب.
- (۱۲) شرح النهج العجيب.
- (۱۳) لسان العرب (۲۷).

کتاب ”لغات الحدیث“ کا منجع تدوین

اس لغت میں علامہ وحید الزماں نے اہل لغت کے مروجہ طریقے کے مطابق مادوں کو حروف تہجی پر ترتیب دیا ہے۔ منبع تدوین بیان کرتے ہوئے فرماتے ہیں ”اس کتاب میں ہر لغت کو شروع سطر سے لکھا گیا ہے اور اس پر اعراب بھی دے دیے گئے ہیں تاکہ کم استعداد لوگوں کو مزید آسانی ہو اور ابواب کی تتفصیل اس لیے نہیں کی گئی کہ یہ لغت عربی دانوں کے لیے نہیں

اردو زبان میں ”لغات الحدیث“ پر ہونے والے کام کا جائزہ

ہے۔ ترتیب لغات اس طرح رکھی گئی ہے کہ حرف اول کو باب اور حرف ثانی کو فصل مقرر کیا گیا ہے،” (۲۸)۔ ہماری تحقیق کے مطابق اس لغت میں مؤلف نے ایک لفظ کے جتنے معنی ائمہ لغت نے دئے ہیں ان سب کو نقل کیا ہے۔ حدیث میں جہاں وہ لفظ آیا ہے پورے فقرے کو نقل کیا ہے اور اس کا ترجمہ اور تشریح بھی کی ہے۔ الفاظ کی صرف تخلیل بھی کی گئی ہے۔ بعض مقامات پر حدیث کی تاویل اور توجیہ بھی ملتی ہے۔ اختلافی مسائل میں ائمہ ار بعکے نداہب کا ذکر بھی ملتا ہے۔ اہل لغت کی فروگذاشت اور تسامح کا بیان اور ان پر نقد بھی کی گئی ہے جس کی مثال کتاب کے مقدمے میں بھی ملتی ہے۔ اس منجح کی چند مثالیں پیش کی جاتی ہیں:-

بَدْأٌ: یہاں طلاق کے موضوع پر فہری بحث کی گئی ہے۔ (جلد ا، کتاب ”ب“ ص ۲۵)

بَدْعٌ: یہاں بدعت کے موضوع پر فہری بحث کی گئی ہے۔ (جلد ا، کتاب ”ب“ ص ۲۹)

خَبْثٌ: اس لفظ کی تاویل میں حلال و حرام کی بحث ملتی ہے۔ (جلد ا، کتاب ”خ“ ص ۵)

هَلْعَةٌ: اس لفظ کی صرف تخلیل کی گئی ہے۔ (جلد ۲، کتاب ”ه“ ص ۳۹)

زیر بحث کتاب میں علامہ نے لغت کے عام الفاظ ”محیط المحيط“ سے نقل کئے ہیں۔ حدیث کی لغوی تشریح مجمع البخار الانوار مؤلفہ علامہ محمد بن طاهر پشنی (متوفی ۱۵۷۸ھ/۱۴۹۶ء) سے ملی ہے۔ ”الدر النثیر“ میں کی گئی انہلیۃ ابن الاشیر کی تاخیص بلا کم و کاست اس لغت میں سودی ہے۔ الفائق زمشیری کا بیشتر حصہ اردو میں منتقل کر دیا ہے۔ ائمہ لغت نے چونکہ احادیث امامیہ کی لغات کے نقل کرنے کا التراجم نہیں کیا ہے اس لیے اہل امامیہ کی احادیث کی لغات کو ان ہی کی کتابوں خصوصاً مجمع البحرین و مطلع النیرین مؤلفہ فخر الدین الطویلی انجمنی (متوفی ۱۰۸۵ھ/۱۶۷۳ء) سے لیا ہے (۲۹)۔

کتاب ”لغات الحدیث“ کی خصوصیات

کسی بھی لغت کو مرتب کرنا بہت سخت اور کٹھن کام ہے۔ خصوصاً حدیث کی لغت تیار

اردو زبان میں ”لغات الحدیث“ پر ہونے والے کام کا جائزہ

کرنے کے لیے ایک مصنف کو کیسی مشقت کرنی پڑی ہوگی اس کا اندازہ اس کتاب کو دیکھ کر بخوبی ہو جاتا ہے۔ ذیل میں کتاب ”لغات الحدیث“ کی چند خصوصیات کا ذکر کیا جاتا ہے۔ علامہ وحید الزمان نے اس موضوع پر جامع اور مکمل کتاب اس ضرورت کو پیش نظر رکھ کر لکھی ہے کہ احادیث کے معانی اور مطالب کے سمجھنے اور حل کرنے میں ہر حیثیت سے مدد دے سکے۔ یقین سے کہا جاسکتا ہے کہ اس قسم کی علمی اور تحقیقی تصنیف سے اردو زبان کا دامن پھر خالی ہے۔ یہ کتاب اسی مقصد کو سامنے رکھ کر لکھی گئی ہے۔ اردو میں اپنی نوعیت اور اپنے انداز کی یہ پہلی کتاب ہے جس کا اندازہ قارئین کتاب کے ہر صفحے سے کر سکیں گے۔ یہ لغت حالانکہ متوسط افراد کے لیے لکھی گئی ہے لیکن اعراب لگ جانے کی باعث مبتدی اور متہی دونوں کے لیے مفید ہے۔ لغت کا ترجمہ عالمانہ اور بالحاورہ اردو میں کیا گیا ہے جس سے عربی لفظ کا اردو مترادف نہایت آسانی سے مل جاتا ہے جو ترجمہ کرنے والوں کو سہولت فراہم کرتا ہے۔ الفاظ کی صرفی تعلیمات اور حدیث کی شرح نے کتاب کے معیار کو مزید بڑھا دیا ہے۔ کتاب ”لغات الحدیث“ میں حدیث کے لفظ کو سمجھانے کے لیے مؤلف نے قدیم و جدید الفاظ، محاورات کا ذخیرہ جمع کر دیا ہے۔ الفاظ حدیث کو سمجھانے کے لیے مؤلف کتاب نے احادیث، تاریخی واقعات، ذاتی تجربات و مشاہدات سے کام لیا ہے۔ اس انداز کو اختیار کرنے کے نتیجے میں بلاد عرب اور ہندوستان کے بعض سماجی و معاشرتی، تاریخی و تمدنی اور معاشی و سیاسی واقعات اور مقامات کی تاریخ بھی محفوظ ہو گئی ہے۔ ذیل میں ان خصوصیات کے چند نمونے پیش کئے جاتے ہیں:-

(جلد ا، کتاب ”الف“ ص ۸)

ابلی: مدینہ کے پاس ایک پہاڑ کا نام ہے

(جلد ا، کتاب ”الف“ ص ۹)

آبوآء: مکہ اور مدینہ کے درمیان ایک پہاڑ کا نام

(جلد ا، کتاب ”الف“ ص ۸)

آبیان: ایک گاؤں کا نام

بابل:

اُردو زبان میں ”لغات الحدیث“ پر ہونے والے کام کا جائزہ

سرزمینِ عراق اور اُس کے شہروں کی
تاریخ بیان کی گئی ہے (جلد ا، کتاب ”ب“ ص ۶)

بَخْرُ: بود کے حوالے سے سماجی اور معاشی مسائل (جلد ا، کتاب ”ب“ ص ۲۱)
پر گفتگو کی ہے

زَرْبُ: حیدر آباد کن کے شاہی اور سماجی نظام کے (جلد ۲، کتاب ”ز“ ص ۱۳)
منظرنامہ پر تبصرہ

کاظمین: بغداد اور کربلا کے درمیان ایک بستی (جلد ۲، کتاب ”ک“ ص ۶۱)
خَتَّارُ: بِرِ صغیر ۱۸۵۷ء کے تاریخی (جلد ا، کتاب ”خ“ ص ۱۲)
واقعات بیان کئے گئے ہیں

نَزُولُ: جاج بن یوسف اور عبد اللہ بن زبیر کی جنگ (جلد ۲، کتاب ”ن“ ص ۱۵)
کا واقعہ بیان کیا ہے

یہ لغت نہ صرف عام اردو داں طبقے کے لیے مفید ہے بلکہ اپنی جامعیت کی وجہ سے
اہل علم کے لیے بھی متعدد لغات سے استغناء کا باعث بن گئی ہے۔ اس لحاظ سے علامہ وحید
الزمان کا یہ اردو زبان میں منفرد عظیم الشان کارنامہ ہے۔

کتاب ”لغات الحدیث“ کے تسامحات

اس لغت میں ایسی غیر متعلق باتیں بھی آگئی ہیں جن کا لغت سے بالواسطہ یا بلاواسطہ کوئی
تعلق نہیں ہے۔ حالیہ اشاعت میں ان غیر ضروری باتوں کو حذف کر دیا گیا ہے جس سے کتاب کی
افادیت میں تو کوئی کمی نہیں آئی البتہ خمامت اور حجم کتاب میں کمی واقع ہو گئی ہے جو طبعاتی نقطہ نظر

آردو زبان میں ”لغات الحدیث“ پر ہونے والے کام کا جائزہ

سے بہت مفید ہے۔ لیکن ہماری نظر میں اب بھی لغت کی اس کتاب میں خاصی چیزیں غیر متعلق ہیں۔ اگر ان کو بھی حذف کر دیا جائے۔ تو کتاب کی افادیت کو نقصان پہنچ بغیر خمامت میں مزید کمی واقع ہو سکتی ہے۔ ذیل میں اس سقتم کے چند نمونے پیش کئے جاتے ہیں:-

ٹلک: مولانا بشیر الدین قنوجی جو میرے شیخ تھے حافظ سے یہ کہہ دیتے تھے کہ ختم کے وقت قل حوال اللہ احد کو بھی ایک ہی بار پڑھو اور تین بار پڑھنے کو بدعت کہتے تھے۔ میں کہتا ہوں کہ اس میں کوئی تباہت نہیں ہے کیونکہ --- (جلدا، کتاب ”ت و ث“ ص ۲۵)

جن: یہاں جنوں کے حوالے سے طویل بحث کی ہے۔ مثلاً ناقل ہیں۔۔۔ میرے بھائی نے ایک مسلمان جن سے ایک حدیث سنی تھی جس نے وہ حدیث آنحضرت ﷺ سے سنی تھی۔۔۔ ہمارے شیخ حافظ عبدالعزیز صاحب مرحوم محدث لکھنؤی بیان کرتے تھے کہ ان کے پاس ایک جن حدیث پڑھنے کو آیا کرتے تھے۔۔۔ (جلدا، کتاب ”ج“ ص ۱۱۳)

ختر: یہاں، بر صیغہ کے سیاسی واقعات بیان کرتے ہیں۔ نانا راؤ، تانتیا توپی اور نواب سراج الدولہ حاکم بنگالہ کے زمانے میں ہونے والی کی عہد شکنی اور دشمن کے غلبہ کے واقعات کو بیان کیا ہے۔ (جلدا، کتاب ”خ“ ص ۱۲)

ذرع: مترجم کہتا ہے، میں تو ہمیشہ دست یا گردن ہی کا گوشت کھاتا ہوں اور ران کا گوشت مجھ کو بالکل پسند نہیں ہے۔۔۔ بعض لوگ ران کا گوشت پسند کرتے ہیں۔ اللہ نے مختلف طبائع کے لوگ بنائے ہیں۔ (جلد ۲، کتاب ”ذ“ ص ۱۲)

اردو زبان میں ”لغات الحدیث“ پر ہونے والے کام کا جائزہ

جل: یہاں اپنے خاندان کا ایک ورد عام مسلمانوں کے لئے بیان کیا ہے۔ (جلد ا، کتاب ”ج“ ص ۸۰)

صنع: اس مقام پر لوگوں کے ساتھ اپنے حسن سلوک کے صلے میں بدسلوکی اور مالی نقصانات کا ذکر کیا ہے۔ (جلد ۲، کتاب ”ص“ ص ۱۰۳)

عرف: یہاں پر ابوذر غفاری، امام جعفر صادق، معروف گرجی کے اقوال، واقعات اور دینی مسائل بیان کیے ہیں۔ (جلد ۳، کتاب ”غ“ ص ۷۸-۸۲)

ان کمزوریوں کے باوجود بھی علامہ وحید الزمان کی کتاب ”لغات الحدیث“ موجودہ زمانے میں بہت اہمیت کی حامل ہے کیونکہ اس زمانے کے علماء، اساتذہ، طلباء اور محققین کو عربی زبان پر وہ قدرت و عبور حاصل نہیں ہے جو سلف کو تھی۔ لہذا وہ عربی زبان میں موجود ”لغات الحدیث“ سے کما حقہ اپنی علمی، تدیسی اور تحقیقی ضرورتوں کو پورا نہیں کر سکتے ہیں۔ علامہ وحید الزمان کی کتاب ”لغات الحدیث“ نے یہ ضرورت پوری کر دی ہے۔

اردو زبان میں ”لغات الحدیث“ پر ہونے والے ثانوی حیثیت کے کام بر صغیر پاک و ہند میں علمائے کرام نے ”علوم الحدیث“ کے میدان میں جو خدمت سرانجام دی ہے اُس میں صحاح ستہ کی عربی اردو شروع اور تراجم کو بہت اہم کام شمار کیا جاتا ہے۔ اس عظیم کام کے نتیجے میں اردو زبان میں جو کتابیں وجود میں آئیں انہوں نے احادیث مبارکہ کی تعلیم و تفہیم اور خصوصاً ”لغات الحدیث“ کی ضرورت کو کافی حد تک پورا کر دیا۔ ہماری نظر میں احادیث مبارکہ پر ہونے والے ان کاموں کو اردو زبان میں ”لغات الحدیث“ کے موضوع کی مناسبت سے کئے جانے والے ثانوی حیثیت کے کاموں میں شمار کیا جانا چاہیے۔ سطور ذیل

اردو زبان میں ”لغات الحدیث“ پر ہونے والے کام کا جائزہ

میں ان کاموں کا مختصر تعارف حروف تہجی کی ترتیب سے پیش کیا جاتا ہے۔

۱۔ کتاب : اربعین نووی

اردو زبان میں لغات الحدیث پر ثانوی حیثیت کا کام امام حجی الدین ابی زکریا بن شرف الدین نووی (متوفی ۶۷۶ھ/۱۲۷۸ء) کی منتخب کردہ احادیث کے عربی مجموعے اربعین نووی پر ہوا ہے۔ یہ کتاب پاکستانی جامعات کے نصاب میں شامل ہے۔ طلبہ کی نصابی ضرورت کے پیش نظر اس کتاب کو مختلف افراد نے شائع کیا ہے۔ جس میں احادیث کا عربی متن، اردو ترجمہ، تشریح اور حل لغات شامل ہیں۔ پہلی مثال، حافظ نذر احمد اور مولانا عزیز زبیدی کی مشترک اردو تالیف اربعین نووی ہے۔ اس کتاب کا پہلا ایڈیشن ۱۳۷۵ھ/۱۹۵۲ء میں شائع ہوا (۳۰)۔ دوسری مثال، مولانا قاری محمد عارف اور مولانا حافظ قاری فیوض الرحمن کی اردو کاوش اربعین نووی ہے جو پہلی مرتبہ ۱۳۹۱ھ/۱۹۷۱ء میں شائع ہوئی (۳۱)۔ ہماری نظر میں اس کتاب کو اردو زبان میں ”لغات الحدیث“ پر ہونے والے ثانوی حیثیت کے کام میں شامل کیا جاسکتا ہے کیونکہ اس میں الفاظ حدیث پر لغوی بحث بھی موجود ہے۔

۲۔ کتاب: ارشاد الطالبین۔شرح اردو زاد الطالبین

تین سو آنٹیس احادیث مبارکہ پر مشتمل کتاب ”زاد الطالبین“ مولانا عاشق البرنی کی عربی تالیف ہے۔ یہ کتاب فن علم حدیث سے تعلق رکھتی ہے اور دینی مدارس کے درجہ ثانیہ کے نصاب میں شامل ہے جس کا مقصد طباء کو علم صرف و خوبی مہارت اور علم ادب سے تعلق پیدا کرنا ہے۔ جامعہ اشرف لاہور کے مدرس مولانا محمد عقیق الرحمن صاحب نے اس کتاب کی ہر حدیث مبارکہ کا ترجمہ، تشریح، تجزیہ، تحقیق لغوی، صرفی اور ترکیب کو سادہ اور اچھے انداز سے تحریر کیا ہے اور اس کتاب کا نام ”ارشد الطالبین۔ شرح اردو زاد الطالبین“ رکھا ہے۔ اسے مکتبہ اسلامیہ، چار سدہ نے اپریل ۱۹۹۵ء میں دوسری مرتبہ شائع کیا ہے (۳۲)۔ اس کتاب

انگریز میں ”لغات الحدیث“ پر ہونے والے کام کا جائزہ

میں دیگر خوپیوں کے علاوہ مشکل الفاظ حدیث پر لغوی و صرفی تحقیق کی ہے۔ لہذا ہماری نظر میں یہ کتاب بھی ”لغات الحدیث“ کے موضوع پر ہونے والے ثانوی حیثیت کے کام میں شامل ہے۔

۳۔ کتاب : انوارغوثیہ - شرح الشماںل النبویة

یہ کتاب ”شماںل الترمذی“ کا اردو ترجمہ اور شرح ہے جسے مولانا محمد امیر شاہ قادری گیلانی نے مدون کیا ہے۔ ”شماںل الترمذی“ کے مکمل متن، ترجمہ و شرح پر مشتمل اور مستند عربی شروح کی روشنی میں لکھی گئی ہے۔ کتاب عالمانہ ہی نہیں عارفانہ بھی ہے اور اصلاح و ہدایت کا سامان بھی لیے ہوئے ہے۔ اس میں مختلف احادیث کی روشنی میں فقہی مسائل اور طبی نکات بھی نکالے گئے ہیں۔ راویوں کے حالات حواشی میں لکھے گئے ہیں۔ کتاب کی ایک اور خصوصیت یہ ہے کہ مشکل عربی لغات کو حل کیا گیا ہے تا کہ عربی اور اردو دان طبقہ مستفید ہو سکے۔ ایک جلد پر مشتمل یہ شرح تاریخی، سوانحی، لغوی، لسانی ہر پہلو سے ممتاز ہے۔ کتاب کا پہلا ایڈیشن عظیم پبلیشگ ہاؤس، خیبر بازار پشاور نے ۱۹۷۶ء نے اور دوسرا ایڈیشن ضیاء الدین پبلیکیشنز، کراچی نے شائع کیا ہے۔ تاریخ اشاعت درج نہیں ہے (۳۳)۔ چونکہ اس کتاب میں الفاظ حدیث کی لغوی تحقیق کا پہلو موجود ہے اس لیے ہماری نظر میں یہ کتاب بھی ”لغات الحدیث“ کے موضوع پر ہونے والے ثانوی حیثیت کے کام میں شامل ہے۔

۴۔ کتاب : بشیر القاری۔ شرح البخاری

بخاری شریف کی تفہیم و تشریع پر مشتمل یہ کتاب ”بشير القاري شرح البخاري“ غلام جیلانی میرٹھی کی تالیف ہے۔ ایک جلد پر مشتمل یہ کتاب نامکمل ہے۔ اسے مکتبہ ضیاء اللہ، لاہور نے شائع کیا ہے۔ تاریخ اشاعت درج نہیں ہے۔ کتاب احادیث کے عربی متن اور سلیمانی اردو ترجمے سے مزین ہے۔ مؤلف نے احادیث کی شرح اس طرز پر کی

اُردو زبان میں ”لغات الحدیث“ پر ہونے والے کام کا جائزہ

ہے: باب اللغو، باب النحو، باب المعانی، باب البیان، باب البَدْلَق، باب الاحکام، باب التصوف۔ چونکہ اس کتاب میں الفاظ حدیث کی لغوی تحقیق کا پہلو موجود ہے اس لیے ہماری نظر میں یہ کتاب بھی ”لغات الحدیث“ کے موضوع پر ہونے والے ثانوی حیثیت کے کام میں شامل ہے (۳۲)۔

۵۔ کتاب: بندہ مومن

اس کتاب میں کو دور حاضر کے اخلاقی مسائل کو مد نظر رکھ کر احادیث مبارکہ کو مرتب کیا گیا ہے۔ مصنف نے ۹۹ عنوانات کے تحت احادیث منتخب کی ہیں۔ کتاب میں احادیث کا عربی متن اور ان کا سلیس اردو ترجمہ کیا گیا ہے۔ مشکل عربی الفاظ کی لغوی تشریح اور آخر میں حدیث کی تشریح کی گئی ہے۔ یہ امر حیران کن ہے کہ اس کتاب کے مصنف یا مرتب کا نام کہیں موجود نہیں ہے۔ ۲۶۹ صفحات پر مشتمل یہ کتاب ”تاجِ کمپنی“ نے ۱۹۵۹ء میں شائع کی (۳۵)۔ چونکہ اس کتاب میں الفاظ حدیث کے لغوی معنی اور ان کے مطالب کو مثالوں کے ذریعے سمجھایا گیا ہے اس لیے ہماری نظر میں یہ کتاب ”بندہ مومن“ بھی لغات الحدیث پر ہونے والے ثانوی حیثیت کے کام میں شامل ہے۔

۶۔ کتاب: تدبیر حدیث۔ شرح مؤطا امام مالک

حدیث کی مشہور عالم کتاب ”مؤطا امام مالک“ ابو عبد اللہ مالک بن انس بن مالک بن ابی عامر (متوفی ۹۷۰ھ/۱۵۵۷ء) کی تایف ہے۔ کتاب ”تدبر حدیث“ دراصل ”مؤطا امام مالک“ کے منتخب ابواب کی شرح ہے۔ یہ کتاب مولانا امین احسن اصلاحی (متوفی ۱۳۱۸ھ/۱۹۹۷ء) کے انس دروس پر بنی ہے جو انہوں نے ۱۳۰۰ھ/۱۹۸۰ء کی دہائی میں اپنے قائم کردہ ادارے ”ادارہ تدبیر قرآن و حدیث“ میں دیے تھے۔ مولانا کے معاونین (غالد

اردو زبان میں ”لغات الحدیث“ پر ہونے والے کام کا جائزہ

مسعود اور سعید احمد) نے ان دروس کو شیپ سے قرطاس کی زینت بنایا ہے۔ یہ کتاب ادارہ تدبیر قرآن لاہور سے ۱۴۰۲ھ / ۲۰۰۰ء میں شائع ہوئی ہے۔ مولانا امین احسن اصلاحی کی تالیف ”تدبرِ حدیث“، کتاب ”موطا امام مالک“ کے درج ذیل منتخب ابواب پر مشتمل ہے:- کتاب الزکوة، کتاب العیوٰع، کتاب القراء، کتاب المساقۃ، کتاب کراء الارض، کتاب الشفعه، کتاب الاقصیٰ، کتاب الحدود، کتاب الاشربہ، کتاب العقول، کتاب القسامہ، کتاب الجامع (۳۶)۔

کتاب ”تدبرِ حدیث“ میں نے مولانا امین احسن اصلاحی نے احادیث کی وضاحت کرتے ہوئے متعدد الفاظِ حدیث کے معنی اور ان کے مطالب کو مثالوں کے ذریعے سمجھایا ہے۔ لغاتِ الحدیث کے حوالے سے ہونے والے ثانوی کام میں کتاب ”تدبرِ حدیث“ کو بھی شامل کیا جاسکتا ہے کیونکہ اس کتاب میں بھی الفاظِ حدیث پر لغوی اور معنوی بحث کی گئی ہے۔

۷۔ کتاب : ریاض الصالحین (متترجم)

یہ کتاب امام مجی الدین ابی زکریا بن شرف الدین نووی (متوفی ۱۵۷۲ھ / ۱۲۷۱ء) کی شہرہ آفاق تصنیف ہے۔ کتاب ”ریاض الصالحین“ کا اردو ترجمہ مولانا خلیل الرحمن نعمانی نے کیا ہے اور اسے ”دارالاشاعت کراچی“ سے شائع کیا گیا ہے (۳۷)۔ کتاب ریاض الصالحین کے مصنف امام نووی نے یہ کتاب عام مسلمانوں کی زندگی سنوارنے کے لیے تصنیف کی ہے۔ اس کتاب میں روزمرہ زندگی سے متعلق احادیث کو جمع کیا ہے اور پھر عنوانات قائم کئے ہیں۔ پھر ان عنوانات سے متعلق آیات قرآنی اور احادیث صحیحہ کو من جواہر کتب درج کیا ہے۔ لغاتِ الحدیث کے کام کے حوالے سے اس کتاب کی ایک خوبی یہ یہی ہے کہ امام نووی نے اس کتاب میں حدیث کے مشکل الفاظ کے معنی اور مطالب بھی حسب موقع بیان کیے ہیں۔ لہذا کتاب

اُردو زبان میں ”لغات الحدیث“ پر ہونے والے کام کا جائزہ

”ریاض الصالحین“، بھی ”لغات الحدیث“ پر ہونے والے ثانوی حیثیت کے کام میں شمولیت کے قابل ہے۔

۸۔ کتاب: فیوض الباری

بخاری شریف کی تفہیم و ترجمانی پر مشتمل یہ کتاب ”فیوض الباری“ علامہ سید محمد احمد رضوی کی تالیف ہے۔ سات جلدیں پر محیط یہ کتاب ابھی تک نامکمل ہے۔ اسے کتبہ رضوان لاہور نے شائع کیا ہے۔ مؤلف نے اس کتاب میں احادیث مبارکہ کا اردو لفظی ترجمہ، الفاظ حدیث کی حسب ضرورت لغوی تحقیق، مسائل و احکام بیان کئے گئے ہیں (۳۸)۔ چونکہ اس کتاب میں

الفاظ حدیث کی لغوی تحقیق کا پہلو موجود ہے اس لیے ہماری نظر میں یہ کتاب بھی لغات الحدیث پر ہونے والے ثانوی حیثیت کے کام میں شامل ہے۔

۹۔ کتاب: مظاہر حق شرح مشکوٰۃ المصائب (جدید)

چہہ زار سے زائد احادیث مبارکہ پر مشتمل کتاب ”مشکوٰۃ المصائب“ علامہ ولی الدین ابو عبدالله محمد بن عبدالله الخطیب العمري التبریزی متوفی ۷۲۰ھ
یا ۱۳۱۷ء کی عربی تالیف ہے جو حدیث کی بنیادی کتاب بھی جاتی ہے۔ کتاب ”مظاہر حق شرح مشکوٰۃ المصائب“ علامہ نواب محمد قطب الدین خان دہلوی کی اردو تالیف ہے جو حضرت شاہ عبدالعزیز دہلوی کے نواسے اور ان کے جانشین شاہ محمد اسحاق دہلوی کے خاص شاگرد ہیں۔ در اصل یہ کتاب حضرت شاہ محمد اسحاق دہلوی کے اردو ترجمہ ”مشکوٰۃ المصائب“ اور شیخ عبدالحق محدث دہلوی کی عربی شرح ”مشکوٰۃ المصائب“ ”لمعات التنقیح“ کا اردو خلاصہ ہے۔ اس کتاب میں دیگر خوبیوں کے علاوہ مشکل الفاظ حدیث کی توضیح پھر اس پر علمی و تحقیقی گفتگو کی گئی ہے لہذا یہ کتاب بھی ”لغات الحدیث“ کے موضوع پر ثانوی حیثیت کے کام میں شامل ہے (۳۹)۔

اردو زبان میں ”لغات الحدیث“ پر ہونے والے کام کا جائزہ

۱۰۔ کتاب: منہاج البخاری

بخاری شریف کی تفہیم و تشریح پر مشتمل یہ کتاب ”منہاج البخاری“ علامہ معراج الاسلام کی تالیف ہے۔ دو جلدیں پر محيط یہ کتاب ابھی تک نامکمل ہے۔ اسے منہاج القرآن لا ہور نے شائع کیا ہے۔ کتاب میں احادیث کا عربی متن اور ان کا سلیس اردو ترجمہ کیا گیا ہے۔ مؤلف نے احادیث مبارکہ کی شرح میں مشکل الفاظ کی تشریح و توضیح اور محاورہ و لغت کے تناظر میں اس کی تفہیم کی طرف عنوانات کی شکال میں بطور خاص توجہ دی ہے تاکہ طلباء اور عام قارئین علی وجہہ بصیرت الفاظ کے معانی اور ان کی گہرائی سے آگاہ ہوں اور ان کا علم رشد بازی تک محدود نہ رہے۔ قاری کے اطمینان کے لیے حسب ضرورت بعض مقامات پر احادیث کی مکمل شرح وضاحت کے لیے پورے پس منظر کو پیش کیا ہے (۲۰)۔ چونکہ اس کتاب میں الفاظ حدیث کی لغوی تحقیق کا پہلو موجود ہے اس لیے ہماری نظر میں یہ کتاب بھی ”لغات الحدیث“ کے موضوع پر ہونے والے ثانویٰ حیثیت کے کام میں شامل ہے۔

حرف اختتام

اردو زبان میں ”لغات الحدیث“ پر ہونے والے کام کا جائزہ لینے کے بعد یہ متأخر سامنے آتے ہیں:-

- ۱۔ لغات الحدیث پر اردو زبان میں کیا جانے والا منفرد اور جامع ترین کام علامہ وحید الزمان کی تالیف ”لغات الحدیث“ ہے۔ اس کتاب کے منتخب ابواب کو قدیم اور جدید تعلیم مدارس کے نصاب میں شامل کیا جانا چاہئے اور حوالہ جاتی کتب کی فہرست میں شامل کرنے کے ساتھ اس کے نسخہ لاہوری میں موجود ہونے چاہئیں۔

— اُردو زبان میں ”لغات الحدیث“ پڑھنے والے کام کا جائزہ

۲۔ لغات الحدیث مرتب کرنا بلاشبہ ایک مشکل کام ہے مگر اس کے باوجود بھی اُردو زبان میں لغات الحدیث پرمزید کام کرنے کی ضرورت موجود ہے۔ لہذا علامہ وحید الزمان کی تالیف ”لغات الحدیث“ اور اس مقامے میں مذکورہ وہ کتب احادیث جو اُردو زبان میں ”لغات الحدیث“ پڑھنے والے ثانوی حیثیت سے بہت مفید ہیں، ان کے ساتھ غریب الحدیث کے کام کو سامنے رکھ کر جدید لغات الحدیث مرتب کی جانی چاہئیں۔

۳۔ اُردو زبان میں ”لغات الحدیث“ پر جدید کام کرنے کے سلسلے میں ہماری جامعات کو ایم فل اور پی ایچ ڈی کی سطح پر لغات الحدیث مرتب کروانے کا کام کرنا چاہئے۔ اس سلسلے میں بڑے اشاعتی ادارے بھی اپنے طور پر اس کام کو کروا کر اہم کردار ادا کر سکتے ہیں۔

۴۔ اُردو زبان میں لکھی جانے والی وہ شروح جن میں الفاظ احادیث کی لغوی بحث موجود ہے انہیں ”لغات الحدیث“ پڑھنے والے ثانوی حیثیت کے کام میں شارکیا جانا چاہئے کیونکہ وہ احادیث کو زیادہ بہتر طور پر سمجھنے اور لغوی مشکلات کو حل کرتی ہیں۔

۵۔ غریب الحدیث کے علم پر کی جانے والی تالیفات بھی لغات الحدیث کے زمرے میں ہی شمار کی جانی چاہئیں کیونکہ وہ احادیث مبارکہ کو زیادہ بہتر طور پر سمجھنے اور حدیث کی لغوی مشکلات کو حل کرتی ہیں۔

حوالہ جات و حواشی

- ۱۔ گوپی چند نارنگ، ”لغت نویسی کے مسائل“، ماہنامہ کتاب نما، جامعہ نگرانی دہلی، جلد ۲۵، ضمیر شمارہ نمبر ۹، ستمبر ۱۹۸۵ء، ص ۲۰
- ۲۔ مولانا مفتی محمد شفیق، ”المجمع“، دارالاشعاعت، کراچی، ۱۹۷۲ء، ص ۱۷
- ۳۔ شیخ عبدالحق محدث دہلوی، ”مشکوٰۃ شریف مترجم“، مکتبہ رحمانیہ، اردو بازار لاہور، تان، دیکھئے: مقدمہ در مصطلحاتِ حدیث
- ۴۔ اردو سائنس بورڈ، ”گھریلو انسائیکلو پیڈیا“، مرتبہ عملہ ادارت، اردو سائنس بورڈ، ۲۹۹۔ اپر مال، لاہور، طباعت دوئم، ۱۹۸۸ء، ص ۷۳۲
- ۵۔ ارشاد الحسن تھانوی، ”پاک و ہند میں علمائے اہل حدیث کی خدمات“، ادارہ العلوم الارشیوی، فیصل آباد، طباعت دوئم، نومبر ۲۰۰۱ء، ص ۲۶
- ۶۔ ڈاکٹر سمیل حسن ”مجمع اصطلاحات حدیث“، ادارہ تحقیقات اسلامی، بین الاقوامی اسلامی یونیورسٹی، اسلام آباد، ۲۰۰۳ء، ص ۲۱-۲۲
- ۷۔ اس مقالے میں بھرپوری اور عیسوی تاریخوں کی مطابقت کو ظاہر کرنے کے لیے درج ذیل کتابوں سے مدد لی گئی ہے:-
 (۱) ”جوہر تقویم“، ضیا الدین لاہوری، ادارہ ثقافت اسلامیہ لاہور ۱۹۹۲ء
 (۲) ”تقویم تاریخی“، عبدالقدوس ہاشمی، ادارہ تحقیقات اسلامی، بین الاقوامی اسلامی یونیورسٹی، اسلام آباد، ۱۹۸۷ء

اردو زبان میں ”لغات الحدیث“ پر ہونے والے کام کا جائزہ

- ۸۔ علامہ وحید الزمان، ”لغات الحدیث“ میر محمد، کتب خانہ مرکز علم و ادب، آرام باغ، کراچی، تان، دیکھئے: مقدمہ مؤلف
- ۹۔ مولانا محمد عبدالحیم چشتی، ”حیات وحید الزمان“ ناشر: نور محمد، اسح المطابع و کارخانہ تجارت کتب، آرام باغ، کراچی، ۱۹۵۷ء، ص ۱۳۹
- ۱۰۔ علامہ وحید الزمان، حوالہ مذکورہ، دیکھئے: عرض ناشر، ص ۵
- ۱۱۔ مولانا محمد عبدالحیم چشتی، حوالہ مذکورہ، ص ۱۳۹
- ۱۲۔ علامہ وحید الزمان، حوالہ مذکورہ، دیکھئے: مقدمہ مؤلف
- ۱۳۔ شاہ معین الدین احمد ندوی ”مقالات سلیمان“، نیشنل بک فاؤنڈیشن اسلام آباد، ج ۲، ص ۵-۲
- ۱۴۔ ڈاکٹر صحیح صالح ”علوم الحدیث“، ترجمہ: غلام احمد حریری، ملک سنز پبلیشورز، فیصل آباد، پانچواں ایڈیشن ۱۹۹۷ء، ص ۱۳۸
- ۱۵۔ مولانا محمد عبدالحیم چشتی، حوالہ مذکورہ، دیکھئے: علامہ وحید الزمان کے حالات زندگی، ص ۱۱، ۱۵، ۸۳
- ۱۶۔ حوالہ بالا، دیکھئے: علامہ وحید الزمان کی تعلیم و تربیت کن علماء نے کی، ص ۱۲، ۱۷، ۲۱، ۲۳، ۲۴، ۱۰۱
- ۱۷۔ حوالہ بالا، ص ۱۰۱
- ۱۸۔ ارشاد الحسن تھانوی، ”پاک و ہند میں علمائے اہل حدیث کی خدمات“، ادارہ العلوم الارشیو فیصل آباد، نومبر ۲۰۰۱ء، ص ۸۰
- ۱۹۔ مولانا محمد عبدالحیم چشتی، حوالہ مذکورہ، دیکھئے: علامہ وحید الزمان کی تصنیفات و تالیفات، باب ہفتعم

اردو زبان میں ”لغات الحدیث“ پر ہونے والے کام کا جائزہ

- ۳۰۔ علامہ وحید الزمان، حوالہ مذکورہ، دیکھئے: مقدمہ مؤلف
مولانا محمد عبدالحیم چشتی، حوالہ مذکورہ، ص ۱۳۹
- ۳۱۔ علامہ وحید الزمان، حوالہ مذکورہ، عرض ناشر، ص ۵
- ۳۲۔ مولانا محمد عبدالحیم چشتی، حوالہ مذکورہ، ص ۱۳۹
- ۳۳۔ علامہ وحید الزمان، حوالہ مذکورہ، دیکھئے: مقدمہ مؤلف
مولانا محمد عبدالحیم چشتی، حوالہ مذکورہ، ص ۱۳۲
- ۳۴۔ علامہ وحید الزمان، حوالہ مذکورہ، دیکھئے: مقدمہ مؤلف
حوالہ بالا، ص ۱۰۰
- ۳۵۔ علامہ وحید الزمان، حوالہ مذکورہ، دیکھئے: مقدمہ مؤلف
حوالہ بالا، دیکھئے: مقدمہ مؤلف
- ۳۶۔ مولانا محمد عبدالحیم چشتی، حوالہ مذکورہ، ص ۱۵۳
- ۳۷۔ امام حجی الدین ابی ذکریا بن شرف الدین نووی، ”اربعین نووی“
ترجمہ: حافظ نذر احمد اور مولانا عزیز زبیدی، علمی کتاب خانہ، اردو بازار
لاہور، دوسرا ایڈیشن ۱۹۵۲
- ۳۸۔ امام حجی الدین ابی ذکریا بن شرف الدین نووی، ”اربعین نووی“، مع
ترجمہ و تشریح، تالیف: مولانا قاری محمد عارف اور مولانا حافظ قاری
فیوض الرحمن، پاکستان بک سنڈ، لاہور، جون ۱۹۷۶
- ۳۹۔ محمد عقیق الرحمن ”ارشاد الطالبین“ - شرح اردو زاد الطالبین، مکتبہ
اسلامیہ، چار سدہ، طبع ثانی، اپریل ۱۹۹۵
- ۴۰۔ مولانا محمد امیر شاہ قادری گیلانی، ”انوار غوشہ - شرح الشماکل الغوبیہ“،
عظمیم پبلیشنگ ہاؤس، خیبر بازار پشاور، ۱۳۹۶ھ/۱۹۷۷ء اور
ضیاء الدین پبلیکیشنز، کراچی، تان

اردو زبان میں ”لغات الحدیث“ پر ہونے والے کام کا جائزہ

- ۳۳۔ غلام جیلانی میرٹھی، ”بشير القاری شرح البخاری“، مکتبہ ضیاء السنہ، لاہور، تن
- ۳۴۔ تاج کپنی لمیڈیڈ، لاہور کراچی، ۱۹۵۹، کتاب: ”بندہ مومن“
- ۳۵۔ مولانا امین احسن اصلاحی، ”تمذیر حدیث، شرح موطا امام مالک“، (منتخب ابواب) ادارہ تذیر قرآن، لاہور، ۲۰۰۰، دیکھئے: پیش لفظ
- ۳۶۔ امام مجی الدین ابی زکریا بن شرف الدین نووی ”ریاض الصالحین“ ترجمہ: مولانا خلیل الرحمن نعماںی، دارالاشاعت، کراچی، تن
- ۳۷۔ علامہ سید محمد احمد رضوی، ”فیوض الباری“، مکتبہ رضوان، لاہور، ۱۹۹۹
- ۳۸۔ علامہ نواب محمد قطب الدین خان دہلوی، ”منظہر حق شرح مشکلاۃ المصالح“، (جدید) تر تین و ترتیب: مولانا عبداللہ جاوید غازی پوری، دارالاشاعت، کراچی نمبر ۱۹۹۲، ۲۰۰۰،
- ۳۹۔ علامہ معراج الاسلام، ”منهاج البخاری“، ادارہ منهاج القرآن، لاہور، ۲۰۰۰،